

लिसंखु पाखर गाउँपालिकाको १८ औं अधिवेशनमा मिति २०८२

साल असार १० गते

मंगलबार

अध्यक्ष राजु लामाज्यूले

प्रस्तुत गर्नु भएको



आर्थिक वर्ष २०८२/८३ को

नीति तथा कार्यक्रम



लिसंखु पाखर गाउँपालिका

गाउँ कार्यपालिकाको कार्यालय

अत्तरपुर , सिन्धुपाल्चोक



गाउँपालिका अध्यक्ष श्री राजु लामाबाट २०८२ असार १० गते गाउँ सभाको १८ औं
अधिवेशनमा प्रस्तुत आर्थिक वर्ष २०८२/८३ को नीति तथा कार्यक्रम

गाउँ सभा सदस्यहरू,
उपस्थित सम्पूर्ण महानुभावहरू,

यस लिसंखु पाखर गाउँपालिकाको गाउँ सभाको १८ औं अधिवेशनमा उपस्थित गाउँ सभा सदस्यहरू, कर्मचारीवर्ग लगाएत उपस्थित सम्पूर्ण महानुभावहरूमा यस अधिवेशनको अध्यक्षको हैसियतले स्वागत गर्दै सभा सञ्चालनमा यहाँहरूको अमूल्य र रचनात्मक योगदान रहनेछ भन्ने विश्वस लिएको छु ।

नेपालको संविधानले सुनिश्चित गरेका प्रावधानहरूलाई व्यवहारत कार्यान्वयन गर्ने क्रममा दोस्रो स्थानीय तहको निर्वाचन भई हामिले कार्यभार सम्हाले पश्चात तीन आर्थिक वर्ष आ.व. (२०७९/८०-२०८१/८२) को नीति तथा कार्यक्रम कार्यान्वयन गर्दै आज चौथो पटक आगामी आर्थिक वर्ष २०८२/८३ को लागि नीति तथा कार्यक्रम प्रस्तुत गरीरहँदा निकै हर्षित र गौरवान्वित महसुस गरेको छु ।

यस अवसरमा म नेपालमा राष्ट्रियता, नागरिक सर्वोच्चता, लोकतन्त्र तथा गणतन्त्र स्थापनाको लागि भएका राजनीतिक क्रान्ति, सशस्त्र जनयुद्ध एवम् जनआन्दोलनमा आफ्नो अमूल्य जीवन उत्सर्ग गर्नुहुने सम्पूर्ण सहिदहरूप्रति उच्च सम्मानका साथ हार्दिक श्रद्धासुमन अर्पण गर्दछु ।

संविधान कार्यान्वयन, सङ्घीयताको सबलीकरण, उत्पादन र उत्पादकत्व वृद्धि, रोजगारीको सृजना, सुशासन प्रवर्द्धन, सार्वजनिक सेवा प्रवाहमा सुधार र सबलीकरण, नागरिकमैत्री शासन प्रणालीको स्थापना तथा भ्रष्टाचार नियन्त्रण र चुस्त प्रशासनिक संगठन निर्माण स्थानीय सरकारको मुख्य प्राथमिकता रहेको छ । सुशासनलाई संस्थागत गर्न, दिगो र गुणस्तरीय विकास निर्माणलाई गति दिन र स्थानीय तहबाट हुने सेवा प्रवाहलाई आम जनताले अनुभूति गर्न सक्ने किसिमले व्यवस्थित गर्ने गरी पालिकावासीको सर्वोपरी हितलाई केन्द्र विन्दुमा राखेर नीति तथा कार्यक्रम तर्जुमा गरिएको व्यहोरा उल्लेख गर्न चाहन्छु ।

यस लिसंखु पाखर गाउँपालिकाको जनप्रतिनिधको भूमिकामा निर्वाचित गराई यो महत्त्वपूर्ण जिम्मेवारी सुम्पिनुहुने लिसंखु पाखर गाउँपालिकाको सम्पूर्ण दाजु भाइ तथा दिदी बहिनीहरुको सर्वाङ्गीण विकासलाई ध्यानमा राखी यहाँहरुको आशा, अपेक्षा सम्बोधन गर्ने गरी हाम्रो प्रतिवद्धता पूरा गर्ने दिशामा आगामी आर्थिक वर्ष २०८२/८३ को नीति तथा कार्यक्रम लक्षित रहेको कुरा अवगत गराउन चाहन्छु ।

गाउँ सभा सदस्यहरु,

१. “स्वस्थ, सुखी र समृद्ध लिसंखु पाखर, पर्यटन, जलस्रोत, शिक्षा र कृषिमा आधुनिकिकरण र आत्मनिर्भर” भन्ने सोचमा आधारित भई आगामी आर्थिक वर्ष २०८२/८३ को नीति तथा कार्यक्रम तर्जुमा गरीएको छ । प्रस्तुत नीति तथा कार्यक्रमले नागरिकको आर्थिक पुनरुत्थान, सुशासन, सामाजिक न्याय र समृद्धिलाई केन्द्रमा राखेको छ ।
२. संघ र प्रदेश सरकारसँग प्रभावकारी समन्वय र साझेदारीलाई सुदृढ गरी समुन्नत पालिका निर्माण गरिनेछ ।
३. नेपालको संविधानले व्यवस्था गरेको अनुसुची ८ अनुसारको एकल र अनुसुची ९ बमोजिमको साझा अधिकारले निर्दिष्ट गरेको अधिकारका उपयोग स्थानीय सरकार सञ्चालन ऐन तथा प्रचलित कानून अनुसार गर्दै एक सबल सक्षम गाउँपालिका बनाइने छ ।
४. नेपाल सरकार र प्रदेश सरकारले प्रस्तुत गरेको बजेट नीति तथा कार्यक्रम प्रभावकारी रुपमा कार्यान्वयन गरी विकास निर्माणका कामलाई अघि बढाइने छ ।
५. विकास आयोजना छनौट गर्दा सामाजिक-आर्थिक लाभ, वडागत सन्तुलन, उत्पादन र रोजगारी सिर्जनालाई प्रमुख आधार लिइनेछ । तोकिएको समयमा सम्पन्न हुनसक्ने तथा बहुसंख्यक जनता लाभान्वित हुने आयोजना तथा कार्यक्रमका लागि बजेट विनियोजनमा प्राथमिकता दिइने छ ।
६. उत्पादनशील, रोजगारमुलक र न्यायपूर्ण, दिगो र समावेशी विकासमा जोड दिइनेछ । सार्वजनिक स्रोतको प्राथमिकिकरण गरी स्रोत सुनिश्चितता सहित बजेट विनियोजनमा कुशलता र कार्यान्वयन दक्षतामा वृद्धि गरिनेछ ।
७. आन्तरिक स्रोतको परिचालनलाई दिगो बनाइनेछ । राजस्वको दायरा विस्तार गरिनेछ । आधुनिक प्रविधिको अधिकतम उपयोग गर्दै राजस्व प्रशासनको दक्षता बढाइनेछ । राजस्व सुधार कार्ययोजनालाई समयसापेक्ष सुधार गरिनेछ ।

८. सहकारी संस्थाहरू स्थापनाको उद्देश्य अनुरूप सञ्चालन हुनुपर्ने व्यवस्था गरिनेछ ।
९. सहकारी संस्थाहरू अनिवार्य रूपमा सहकारी तथा गरीबि व्यवस्थापन सम्बन्धी सूचना प्रणालीमा आबद्ध हुनुपर्ने व्यवस्था मिलाइनेछ ।
१०. पालिकामा रहेका गृहिणी महिला, बेरोजगार युवाहरूलाई रूची र मागमा आधारित मखुण्डो, गलैचा, ह्यन्डीक्राफ्ट, जुत्ता-चप्पल, फिनेल, साबुन बनाउने अचार बनाउने आलुचिप्स बनाउने, किवीको जाम बनाउने लगाएतका उद्यशीलता तालिम प्रदान गरिनेछ । वडा नं ५ मा रहेको कोसेली घरमा प्रत्येक महिना १ दिन हाट बजार सञ्चालन गरी विक्री वितरण गर्ने व्यवस्था मिलाइनेछ । खपत नभएका सामानलाई अन्य पालिका र काठमाडौँसम्म बिक्री गर्ने सुनिश्चितता गरिनेछ ।
११. यस लिसंखु पाखर गाउँपालिकाको कृषि क्षेत्रको संभावनालाई मध्येनजर गरी कृषि क्षेत्रको उत्पादन, उत्पादकत्व वृद्धि, आधुनिकिकरण, व्यावसायीकरण एवम् बजारीकरणको स्पष्ट मार्गचित्र तयार गरी कार्यान्वयनमा ल्याइनेछ ।
१२. पालिकाभरी कुनैपनि घर नछुट्ने गरेर प्रत्येक वडामा ९ वटाका दरले कृषक समूह गठन गरी कृषकसँग अध्यक्ष कार्यक्रम सञ्चालन गरिनेछ । किसानको गुनासा, समस्या समाधान गरिनेछ । किसानले उत्पादन गरेका समग्री उच्चमूल्यमा विक्री वितरण गर्ने व्यवस्था मिलाइने छ । कृषि उत्पादनमा आधुनिक प्रविधिको प्रयोगलाई प्रोत्साहित गरिनेछ । कृषियोग्य जमिनमा नेपाल सरकार, प्रदेश सरकार र नीजि क्षेत्रको सहकार्यमा व्यावसायिक खेती विकास कार्यक्रम सञ्चालन गरिनेछ ।
१३. किसानहरूको मागमा आधारित रहेर हावापानी र उचाइको आधारमा प्राविधिकको सल्लाह अनुसार सुन्तला, टिम्बुर, बुद्धचित्त, रूद्राक्ष, किवी, कफी, कागती, अनार आदीको बिरुवा वितरण गरी उत्पादनवृद्धि गरिने छ । कृषियोग्य बाँझो जमिनमा फलफूल, गैरकाष्ठ वन पैदावार तथा नगदेबाली खेति गर्न प्रोत्साहन गरिनेछ ।
१४. सबै वडामा माटोको उर्वराशक्ति अनुसारको बालि लगाई उत्पादकत्व वृद्धि गर्न पालिकामा निशुल्क माटो परिक्षण गर्ने व्यवस्था मिलाइएकोमा निरन्तरता दिइनेछ ।
१५. वडा नं. ७ मा निर्मित चिस्यान केन्द्रलाई सञ्चालनमा ल्याई कृषकहरूले गरेका उत्पादन भण्डारण गरी उपयुक्त मूल्य पाउने व्यवस्था मिलाइनेछ ।
१६. कृषि बाली तथा पशुहरूको बीमा गर्न जागरण तथा सचेतना अभिवृद्धि कार्यक्रम सञ्चालन गरिनेछ । व्यावसायिक पशुपालनलाई प्रोत्साहन गरिनेछ ।
१७. जैविक तथा प्राङ्गारिक मलको प्रयोग गरी अर्गानिक खेतिको लागि कृषकहरूलाई प्रोत्साहन गरिनेछ । गोठे मल, हरियो मल, कम्पोष्ट मल उत्पादनलाई प्राथमिकता दिई माटोको उर्वराशक्तिलाई वृद्धि गरिनेछ ।

१८. यस लिसंखु पाखर गाउँपालिका भित्र उत्पादन गरिने आलु, तरकारी, तथा खाद्यान्न बालीको बिउ प्रमाणीकरण, बिउ बैंक स्थापना, रैथाने बालीको संरक्षण तथा उत्पादित वस्तुको ब्रान्डिङ गरी बजारीकरण गरिनेछ ।
१९. बाँदर, बदेल्, दुम्सी, हरिण तथा मृगलगायतका जीवजन्तुबाट बालीनालीमा हुने क्षति न्यूनीकरण गर्न सबै वडाहरूसँग समन्वय गरी नियन्त्रणात्मक कार्यक्रम सञ्चालन गरिनेछ ।
२०. निर्माणाधीन औद्योगिक ग्रामको निर्माणलाई तीब्रता दिई उद्योग स्थापना तथा सञ्चालनको लागि आवश्यक कानुन निर्माण गरी प्रकृया अघि बढाइने छ ।
२१. वैदेशिक रोजगारीबाट फर्केका युवा, दलित, महिला तथा सिमान्तकृत समुदायको उद्यमशीलता विकास गरी स्थानीय तहमा लघु, घरेलु तथा साना उद्योगको प्रवर्द्धन र स्तरोन्नती गरिनेछ । रैथाने तथा परम्परागत सिप र पेशामा आधारित उद्यम प्रवर्द्धन गरिनेछ ।
२२. यस पालिकाको पहिचान मुर्तिकला, थाङ्का, काष्ठकला लगायतका पारम्परिक हस्तकला प्रवर्द्धन गरी स्थानीय उत्पादनको राष्ट्रिय तथा अन्तराष्ट्रिय पहुँच बढाउन आवश्यक व्यवस्था मिलाइनेछ ।
२३. उपभोक्ताको संवैधानिक र कानुनी अधिकार प्रत्याभुति गर्नका लागि बजार अनुगमनलाई थप प्रभावकारी बनाइनेछ ।
२४. उत्पादनशील कृषि क्षेत्र र सामाजिक आर्थिक केन्द्रसँग जोडिएका रणनीतिक र व्यापारिक महत्त्वको सडकको स्तरोन्नती गर्दै लगिने छ ।
२५. आगामी आर्थिक वर्षमा ताङ्जो महाकाल अधुरो पूर्वाधार निर्माण गरिनेछ । बाँकी रहेका १ नं. वडा कार्यालय भवन निर्माण, खेल मैदान, वाफल- चिप्ले बाघखोर र जोरभीरलाई पर्यटक क्षेत्रको रूपमा विकास गर्न प्राथमिकताका दिइनेछ ।
२६. यस लिसंखु पाखर गाउँपालिकाको गौरवको योजना रिङरोडको डि.पि.आर. तयार भइसकेकोले संघीय सरकार र प्रदेश सरकारसँग समन्वय गरी आवश्यक बजेट व्यवस्था गरेर निर्माण कार्य सुरु गरिनेछ ।
२७. काठमाण्डौबाट गाउँपालिका कार्यालय सम्म जाने सडक तथा गाउँपालिका केन्द्र देखि वडा नं. ५, ६ र ७ वडा कार्यालय सम्म कालो पत्रे भैसकेको छ । गाउँपालिका केन्द्र देखि अन्य वडा कार्यालयसम्म जाने सडक अन्य ४ वटा वडा कार्यालय जोड्ने सडकको स्तरोन्नती गरिनेछ ।

२८. गाउँपालिकाको मुख्य प्रशासनिक भवन र ६ वटा वडा कार्यालयको भवन व्यवस्थित रूपमा निर्माण सम्पन्न भइसकेकोमा वडा नं. १ को पक्की वडा भवन पनि व्यवस्थित रूपमा निर्माण सम्पन्न गर्ने कार्य यसै आ.व. मा सम्पन्न गरिनेछ।
२९. खानेपानीको अभाव बाट गुञ्जिएका वडा नं. ३ वाफलका जनतालाई शुद्ध खानेपानी उपलब्ध गराउने कार्य यसै आ.व. मा सम्पन्न गरिनेछ। साथै पहिरोको उच्च जोखिममा रहेको मुडे बस्ति संरक्षण गर्ने कार्य समेत अघि बढाइनेछ।
३०. उपभोक्ता समिति मार्फत गरिने विकास निर्माणको कार्यलाई प्रभावकारी बनाउन आवश्यक तालिम तथा अभिमुखिकरणको व्यवस्था गरी उपभोक्ताहरूको अपनत्व र स्वामित्व हुने व्यवस्था मिलाइनेछ।
३१. गाउँपालिका भित्रको सबै निर्मित भवनहरूको अभिलेखिकरण गर्ने, नयाँ निर्माण हुने भवनहरूको नक्सा पास गर्ने कार्यलाई अनिवार्य गर्ने, सबै घरहरूको नम्बर कायम गरी व्यवस्थित बस्ति विकास गर्ने रणनीति नीति लिइनेछ।
३२. यस लिसंखु पाखर गाउँपालिका भित्र रहेको सबै सार्वजनिक निकायहरूमा ब्रोडब्याण्ड इन्टरनेट विस्तार भइसकेको छ सो निकायहरूबाट हुने सेवा प्रवाहलाई प्रविधिमैत्री, चुस्त र दुरुस्त बनाउने कार्यमा हाम्रो ध्यान केन्द्रित हुनेछ।
३३. पालिका भित्र स्वच्छ, गुणस्तरीय र भरपर्दो खानेपानी सुविधा उपलब्ध हुनेगरी खानेपानीको कार्यक्रम कार्यान्वयन गरिनेछ। भूमिगत र सतह स्रोतको संरक्षण गर्दै एक घर एक धारा कार्यक्रमलाई प्रभावकारी बनाइनेछ।
३४. शिक्षा, स्वास्थ्य, रोजगारी र सामाजिक न्याय लगायतका संविधान प्रदत्त हकको सुनिश्चितताको लागि जनसाङ्ख्यिक वितरणको वस्तुगत अध्ययन गरी लक्षित कार्यक्रम सञ्चालन गरिनेछ। लैंगिक उत्तरदायी शासकीय पद्धतिलाई संस्थागत गरिनेछ।
३५. बालबालिका माथिको दुर्व्यवहार, महिला हिंसा, मानव बेचबिखन, बलात्कार, छुवाछुत, लागुपदार्थ दुर्व्यसन, दाइजो जस्ता सामाजिक विकृतिको अन्त्यका लागि सचेतनामूलक कार्यक्रम सञ्चालन गरिनेछ। सामाजिक कुरिति नियन्त्रण सम्बन्धी कानुनी व्यवस्थालाई कडाइका साथ कार्यान्वयन गरिनेछ। बलात्कार तथा घरेलु हिंसा लगायत सबै प्रकारको हिंसा, विभेद र शोषण सम्बन्धी मुद्दामा सरल, सुलभ र छिटो न्यायिक निरूपण हुने व्यवस्था मिलाइनेछ।
३६. ज्येष्ठ नागरिकको हेरचाहमा परिवार र समाजको भूमिकाबारेमा नीतिगत व्यवस्था गरिनेछ। ज्येष्ठ नागरिकलाई सार्वजनिक सेवामा प्राथमिकता दिनुका साथै सहूलियतको प्रबन्ध गरिनेछ। ज्येष्ठ नागरिक हेरचाह केन्द्र स्थापनाका लागि पहल गरिनेछ।

३७. अपाङ्गता भएको व्यक्तिहरूलाई अपाङ्गता विशेष कार्यक्रम सञ्चालन गरिनेछ । अपाङ्गतामैत्री सार्वजनिक संरचना निर्माण तथा सेवा प्रवाहको व्यवस्था मिलाइनेछ ।

गाउँ सभा सदस्यहरू,

३८. गैरसरकारी संस्थाहरूलाई पालिकाको प्राथमिकतामा परेका क्षेत्रमा परिचालन गरी आपसी सहकार्य, समन्वय र साझेदारीमा कार्यक्रम सञ्चालन गर्ने नीति लिइनेछ ।

३९. सिमाना जोडिएका पालिकाहरूसँग मिलेर गर्न सकिने पारस्परिक हितका योजना तथा कार्यक्रम पहिचान गरी आपसी साझेदारीमा सञ्चालन गरिनेछ ।

४०. संघ र प्रदेशसँग समन्वय सहकार्य गरी साझेदारीमा सञ्चालन गर्न सकिने योजना कार्यक्रमलाई प्राथमिकता दिइनेछ ।

४१. एक गुरु बहु (सोह) कला कार्यक्रमलाई निरन्तरता दिई प्रत्येक विद्यालयका १ शिक्षकलाई खेल, संगित लगाएत अतिरिक्त कृयाकलापको प्रशिक्षण दिएर विद्यार्थीको रुची अनुसार गीत, साहित्य, संगीत, नृत्य, फूटबल, तेक्वान्दो लगाएत अतिरिक्त क्रियाकलापको प्रशिक्षणको व्यवस्था मिलाइनेछ ।

४२. शिक्षामा लगानीको प्रतिफल भौतिक पूर्वाधारमा विकासमा जस्तै तुरुन्त देखिने हुँदैन, प्रतिफल देखिन केही वर्ष लाग्न सक्छ । सार्वजनिक पद धारण गरेको सम्पूर्ण जनप्रतिनिधि, पदाधिकारी, राज्यकोषबाट तलब भत्ता लिने शिक्षक, कर्मचारीहरूको छोराछोरीलाई सामुदायिक विद्यालयमा भर्ना गर्ने अभियानलाई अनिवार्य गर्दै पालिका अध्यक्ष म आफैंबाट आफ्ना सन्तानलाई सामुदायिक विद्यालयमा भर्ना गर्ने अभियान सुरुवात गरिएकोमा यो अभियानलाई अनिवार्य गरी सामुदायिक विद्यालयको शैक्षिक गुणास्तर निरन्तर बृद्धि गर्दै लगिनेछ ।

४३. नेपाल सरकारको “एक पालिका एक स्मार्ट विद्यालय” अवधारणालाई कार्यान्वयन गर्न यस पालिकामा उपयुक्त एक विद्यालयलाई स्मार्ट विद्यालय घोषणा गरी विद्यालय शिक्षालाई प्रविधिमैत्री बनाई शिक्षण सिकाईमा रहेको असमानता कम गर्न र गुणस्तरीय शिक्षामा सबैको पहुँचमा वृद्धि गरिनेछ ।

४४. स्थानीय समुदायमा बाहुल्यता रहेका आधारमा तामाङ मातृ भाषामा स्थानीय पाठ्यक्रमको विकास गरी विद्यालयमा अध्यापन कार्यको सुरुवात पनि भइसकेकोले नेवारी भाषामा समेत पठनपाठनका लागि प्रशिक्षण गर्ने व्यवस्था मिलाइनेछ ।

४५. दिवा खाजा कार्यक्रमलाई पोषिलो, ताजा र गुणस्तरीय बनाउन स्थानीय उत्पादनलाई दिवा खाजा कार्यक्रममा समावेश गरी स्थानीय कृषक समुह तथा कृषि सहकारीहरूसँग समन्वय र साझेदारी गरिनेछ । साथै दिवा खाजा कार्यक्रमको प्रतिवेदन र अनुगमन प्रणालीलाई प्रभावकारी बनाइनेछ ।

४६. विद्यालयमा “साथीबाट सिक्ने साथीलाई सिकाउने” प्रणालीलाई प्रोत्साहन गरिनेछ । ट्राफिक सचेतना, स्वस्थ जीवन, तत्काल उपचार विधि, वातावरण तथा सरसफाई, बिपदबाट जोगिने उपाय जस्ता दैनिक जीवनसँग सम्बन्धित विषयमा दस वर्ष माथिका विद्यार्थीलाई सम्बद्ध निकायसँगको सहकार्यमा सिप तथा प्रशिक्षण प्रदान गरिनेछ ।
४७. शिक्षक कर्मचारीहरूलाई पेशागत सहयोग क्षमता विकास तथा विद्यालयहरूमा शैक्षिक पूर्वाधार व्यवस्थापनबाट गुणस्तरीय शिक्षा प्रवर्द्धन गरी सो को सुनिश्चितताको लागि नियमित स्थलगत अनुगमन सुपरिवेक्षणलाई प्रभावकारी तुल्याइनेछ ।
४८. विद्यालय तथा विद्यार्थी मूल्याङ्कन मापदण्ड तयार गरी उपलब्धिस्तरको आधारमा प्रोत्साहन गरिनेछ ।
४९. नविनतम वैज्ञानिक ज्ञान सीप क्षमतालाई समेटिने गरी राष्ट्रपति रनिङ शील्ड प्रतियोगितालाई खेल क्षेत्रको महाकुम्भ मेलाको रूपमा सञ्चालन गरिनेछ ।
५०. वर्तमान युगमा विद्यार्थीलाई दवाब दिई नकारात्मक नसिहत दिई पठन-पाठन गरेको कहिँ कतैबाट सुन्नमा आएकाले अब उप्रान्त विद्यालयमा गाली गरेर हैन फकाएर, फुल्याएर, हौसला दिएर बालमैत्री कक्षा सञ्चाल गर्न जोड दिइनेछ ।
५१. अध्यक्ष शैक्षिक सुधार कार्यक्रमलाई आगामी आर्थिक वर्षमा समेत निरन्तरता दिई गुणस्तरीय शिक्षालाई टेवा पुग्ने शैक्षिक क्रियाकलापहरू सञ्चालन गरिनेछ ।
५२. खेलाडीको सम्मान र खेलकुद क्षेत्रको विकासको लागि विशेष कार्यक्रम कार्यान्वयन गरिनेछ । वडा अध्यक्ष कप, उपाध्यक्ष कप र अध्यक्ष कप प्रतियोगिता आयोजना गरिनेछ ।
५३. परापूर्वकालदेखि गाउँपालिका भित्र रहेका मठ-मन्दिर, गुम्बा, ढुङ्गे धारा, पाटी-पौवा,सीमसार क्षेत्र, नौमुहान पोखरी, जोरभीर, मुडे हिलस्टेसन, ककलिङ पोखरी, लहरे माने, प्रतिकालय, पार्क, प्रवेशद्वार(गेट) लगाएतको संरक्षण गर्दै, आवश्यकतानुसार मर्मत सम्भार, निर्माण गर्दै लगिनेछ । पानीको स्रोत/ मुहानहरूको पहिचान गरी संरक्षण गर्न समुदायको सहभागितामा रिचार्ज पोखरीहरू निर्माण गरिनेछ ।
५४. वडा नं. ५ मा हेल्थपार्क तथा फनपार्क निर्माणको पहल गरिनेछ ।
५५. लिसंखु पाखर वडा नं. ७ मा रहेको गाउँपालिका स्तरीय लामा चौर खेल मैदान लगाएत सबै वडाका खेल मैदानको स्तरोन्नतिमा जोड दिइनेछ ।
५६. पर्यावरण संरक्षणका लागि जलवायु सम्मेलन आयोजना गरिनेछ ।
५७. चोरी निकासी नियन्त्रण गरी जडीबुटी संरक्षणमा जोड दिइनेछ ।
५८. सार्वजनिक जग्गा अतिक्रमण गरी बनाइएका घर टहरा खोजविन गरी हटाइनेछ ।

५९. विज्ञ डाक्टरको व्यवस्था गरी निर्माण सम्पन्न भएका ५ शैयाको डाडाँपाखर अस्पताल र अत्तरपुर अस्पताल सञ्चालनमा ल्याइनेछ ।
६०. गाउँपालिका क्षेत्र भित्रका सबै स्वास्थ्य चौकीहरूमा गुणस्तरीय आधारभूत स्वास्थ्य सेवा प्रदान हुने व्यवस्था मिलाइनेछ । योग शिविरहरू आयोजना गरिनेछ ।
६१. गाउँ घर क्लिनिक र खोप क्लिनिक सञ्चालन कार्यक्रमलाई थप सुविधा सम्पन्न बनाई सेवा प्रवाह गर्ने साथै सबै स्वास्थ्य केन्द्रहरूमा ल्याब सञ्चालन सेवा विस्तार गरिनेछ ।
६२. लिसंखु पाखर गाउँपालिका भित्र श्रम तथा रोजगारका क्षेत्रहरूको सम्भाव्यता अध्ययन गरी बेरोजगार व्यक्तिहरूलाई रोजगार तथा स्वरोजगार बनाउनको लागि उपयुक्त रोजगार नीति लिइनेछ ।
६३. “श्रमको सम्मान राष्ट्रको अभियान” कार्यक्रमलाई प्रभावकारी रुपमा कार्यान्वयन गरिनेछ ।
६४. सेवा प्रवाहको प्रभावकारिता, गुनासो व्यवस्थापन, सार्वजनिक सुनुवाई, सामाजिक परिक्षण, नागरिक वडापत्र, सूचनाको हकको प्रत्याभुति, पारदर्शिता, जवाफदेही र उत्तरदायी बनाई सुशासन कायम गराउन उचित पहल गरिनेछ ।
६५. विकट भौगोलिक क्षेत्रमा आई काम गर्नु पर्ने अवस्था भएकोले कार्यसम्पादन मूल्याङ्कनको आधारमा समयमा नै नियमित कार्यालयमा उपस्थित हुने, कानुनले तोकिदिएको समयसम्म कार्यालयमा रही नागरिकहरूको परिमर्का सुन्ने, गाउँपालिकाको बजेट, नीति तथा कार्यक्रम र निर्णयहरूलाई कार्यान्वयनमा ल्याई सेवा प्रवाहलाई प्रभावकारी बनाउन महत्वपूर्ण भूमिका खेल्ने कर्मचारीहरूको मनोबल बढाइने नीति लिइनेछ ।
६६. कर्मचारीसँग गरिने कार्य सम्पादन सम्झौतालाई वस्तुनिष्ठ र मापन योग्य बनाइनेछ । गाउँपालिका भित्र कार्यरत कर्मचारीहरू मध्ये उत्कृष्ट सेवा प्रवाह गर्ने कर्मचारीलाई पुरस्कार सम्मान तथा कानुन विपरितको कार्य गरी आचरण उलङ्घन गर्ने तथा आफ्नो कर्तव्य पूरा नगर्ने शिक्षक- कर्मचारीलाई कानून बमोजिमको कारबाही गर्ने नीति लिइनेछ ।
६७. सार्वजनिक सेवा प्रवाहलाई चुस्त, दुरूस्त र मितव्ययी बनाउन सूचना प्रविधिमा आधारित सरकारी एकीकृत कार्यालय व्यवस्थापन प्रणाली लागु गरिनेछ । सेवाको लागत, समय र गुणस्तरमा सुधार गरि नागरिकले सेवा प्राप्त गर्दा हुने झन्झट हटाइनेछ ।
६८. न्यायिक समितिबाट हुने निःशुल्क कानुनी सहायता सम्बन्धी व्यवस्थालाई प्रभावकारी बनाइनेछ ।
६९. मेलमिलाप कर्ताहरूलाई आवश्यक कानुनी अभिमुखिकरण तथा तालिमको व्यवस्था गरिनेछ ।
७०. प्राकृतिक विपदबाट हुने प्रत्यक्ष आर्थिक तथा सामाजिक क्षति कम गर्न जोखिम न्यूनीकरणका उपाय अवलम्बन गरिनेछ । आगलागी, डढेलो, बाढिपहिरो नियन्त्रण लगायतको बिपद व्यवस्थापनमा नागरिकको क्षमता र सहभागीता वृद्धि गरिनेछ ।

गाउँ सभा सदस्यहरू,

७१. वञ्चितिकरणमा परेका वर्गको मुलप्रवाहिकरण एवम् लक्षित समुदायको अधिकार संरक्षण तथा आर्थिक-सामाजिक, सांस्कृतिक विकास र सशक्तिकरणका लागि विशेष कार्यक्रम सञ्चालन गरिनेछ ।
७२. दलित समुदायको संविधान प्रदत्त अधिकारको प्रत्याभूति, रैथाने सिप, ज्ञान र पेशाको आधुनिकीकरण एवम् व्यावसायीकरण सहित रोजगारी तथा जोविकोपार्जनको लागि विशेष कार्यक्रम सञ्चालन गरिनेछ ।
७३. आर्थिक अनुशासन तथा वित्तीय जवाफदेहिता सुदृढ हुने गरी बेरुजु न्यूनीकरणलाई प्राथमिकता दिई वित्तीय सुशासन कायम गरिनेछ । महालेखा परीक्षकको प्रतिवेदनमा औल्याइएको बेरुजु फछर्योट गर्ने कार्यलाई अभियानको रूपमा सञ्चालन गरिनेछ ।

लिसंखु पाखर गाउँपालिकाको आर्थिक वर्ष २०८२/८३ को नीति तथा कार्यक्रमले जनताको सुशासन, सामाजिक न्याय र समृद्धिको आकाङ्क्षालाई आत्मसात गरेको छ । यस नीति तथा कार्यक्रमको कार्यान्वयनबाट विकास निर्माण , शिक्षा, स्वास्थ्य जस्ता सेवा सहज रूपमा उपलब्ध भई सामाजिक न्याय कायम गर्न मद्दत गर्नेछ । नागरिकको जीवनस्तरमा गुणात्मक सुधार आई जनताको विकास र सुशासन प्रतिको उच्च अपेक्षालाई सम्बोधन गर्ने अपेक्षा गरेको छु ।

संविधान र प्रचलित कानूनले निर्देश गरे बमोजिम राज्यका नीति र स्थानीय सरकारको दायित्वबोधकासाथ हाम्रा सङ्कल्प र प्रतिबद्धताहरूको कार्यान्वयन गरी आम नागरिकको सुशासन, विकास र समृद्धिको आकाङ्क्षालाई पूरा गर्न तथा राष्ट्रियस्तरमा यस लिसंखु पाखर गाउँपालिकाको सम्मान र प्रतिष्ठा वृद्धि गर्न गाउँपालिकाले आगामी दिनमा आफ्नो कार्यशैली र कार्य प्रणालीलाई थप जिम्मेवार, चुस्त, नतिजामुखी र नागरिकमैत्री बनाउदै लैजाने विश्वास लिएको छु ।

अन्त्यमा,

यस नीति तथा कार्यक्रम तर्जुमा गर्न सल्लाह सुझाव प्रदान गर्नुहुने सभाका सदस्यहरू, विषयगत समिति, गाउँ कार्यपालिकाको पदाधिकारीहरू, सरोकारवाला निकायहरू लगायत पालिकावासी दिदीबहिनी तथा दाजुभाइहरूमा हार्दिक धन्यवाद ज्ञापन गर्दछु ।